

ሰንበት ዘቅድስት ዘጾም ፱

የካቲት 11-2010 ዓ.ም. (2/18/2018)

መዝሙር: ግነዩ ለእግዚአብሔር ወጸውው ስሞ...

ንባባት: ፪ቆሮ 5:20- 6:2፤ ፩ጴጥ 1:13-ፍ፤ ግ.ሐ.10:17-30፤ ማቴ 5:17-37

ሰብከት: “እግዚአብሔርሰ ሰማያት ገብረ፤ አሚን ወሰናይት ቅድሜሁ። ቅድሳት ወዕበዩ ስብሐት ውስተ መቅደሱ” “እግዚአብሔር ግና ሰማያት ገብረ፤ ግርማን ክብርን ይኸቦ፤ መቅደሱ ኸአ ብኃይልን ጽባቅን ምሉእ እዩ” መዝ። 96:5።

መዝሙር: ንእግዚአብሔር አገልግልዎ ስሙ ጸውው ተግባራቱ ነሕዛብ ንገርዎም ንስሙ ክብሪ ሃቡ። ንጽድቂ ተገዝኡ መዝገብኩም ነቕዝ ኣብ ዘየንቅዞ ሠራቂ ኣብ ዘይረኽቦ ኣብ ሰማይ ዕቕርዎ፤ ስንድዎት ኩኑ ኣብቲ ክርስቶስ ዘለዎ ንቡር፤ ናይ ላዕሊ ሕሰቡ ኣብኡ መዝገብ ተዓቕርልና ኣሎ እሞ ንብጻይና ነፍቅር ርእስና ነትሕት ሰንበት ነኽብር” እናበለ ሕይወትና ምስ ኣምላኽን ሰብን ክህልዎን ክሕዞን ዝግብኦ መገዲ የዘኻኸረና። ጉዳይ ሰማይ ተነቃፊ ብቐሊል ዘይመልክው ክነልብሶ ስለ እንኽእል ዓቢ ምስትውዓል ከም ዘድልየና የዘኻኸረና። ንኣምላኽ ክነገልግል፤ ሰበኽቲ ወንጌል ክንከውን፤ ኣብ ሕይወትና ቅድስና ለቢስና ክነብር፤ ካብ ኩሉ ዝንገፈና ፈተና በርቲዕና እምነትና ክነጽንዕ፤ ኩሉ ጊዜ ዕጡቓትን ስንድዎትን ኮና ሕይወትና ክንመርሕ፤ መወዳእታና ምስ ኣምላኽ ምንባር ምጂና ክነስተውዕል፤ ንብጻይና ከም ርእስና እናፍቀርና ክነብር፤ ብዕለተ ሰንበት ኣብ መኣዲ ክርስቶስ ተሳተፍቲ ክንከውን ከም ዘሎና ዘዘኻክር ፍሉይ መዝሙር ኢና ዘሚርና።

ኣብ ጊዜ ጾም ፱ ፍሉይ ጸሎት አስተንትኖ ተጋድሎ ክንገብር ቤተ ክርስትያን ተዘኻኸረና። ጾም ፱ “ቅድስት” እውን ይብሃል እዩ። እንጅምሮ ዘሎና እዋን ናይ ንስሓን ዕርቅን ሕድገት ኃጢአትን እዩ፤ ኣብ ኣምላኽ ተመሊስና ፍቕሩን ጸግኡን ክነስተማቕር ኣብ መንጎና ንዘሎ ጸገም ምእንቲ ኣምላኽ ኢልና ክንሓድግ ከምኡ መገዲ ኣምላኽ ክንሕዝ ዝሕግዘና ቅዱስ እዋን እዩ። ጾምና ፍረ ክህልዎ ናይ ብሓቂ ኣብ ናይ ብሕታዊ ሕይወትና ኣቲና ነቲ ካብ ኣምላኽን ጸግኡን ፈልዩና ዘሎ ኣለሊና ኣብ ጻህያይ ኃጢአትና ክንኣቱ እሞ ጸጸት ኃጢአትና ገርና እሙናት ደቂ ክርስቶስ ክንከውን ዝዕድምና ፍሉይ ናይ ጸጋን ምሕረትን ጊዜ እዩ እሞ ክንዕወት ንጽዋዕ ኣሎና።

ኣብ ጾም ጊዜ ፍሉይ ጊዜ ወሲድና ምስ ኣምላኽ ክንዛረብ ልዕሊ ኹሉ ካባና ዝደልዩ ክነግረና ክንሰምዖ ቃሉ ክንሰምዕ ከምኡ ኣብ ሕይወትና ክንገብር ዝግብኣና መንፈሳዊ ለውጢ ርኢና ክንርኢ እሞ ኣብ ፍጹም ተሓድሶ ክንኣቱ፤ ነፍስወከፍና ኣብ ሕልናና ኣቲና ነቲ ካብ ኣምላኽን ሰብን ዘርሕቕና ሕማቕ ጠባይ ኣለና ክንክእል እሞ ኣብ ፍጹም ሰላምን ርግኣት ክንኣቱ ኸው ምስ ዝተንሥኦ ክርስቶስ ክንትንሥእ ዝሕግዘና ናይ ዓወት እዋን ኢና ሒዝና ዘሎና።

ሓደ መዓልቲ ሓንቲ ገመል ምስ ገልገል ወዳ (ሕወር/ማፍሩድ) ይዕልሉ ነሮም፤ እቲ ማፍሩድ ኣብ ኣዲኡ ቅርብ ኢሉ ኣደ ስለምንታይ እዩ እግርና ጸፊሕን ኣብ ሰለስተ ዝተመቐለ እናበለ ሓተታ። ኣደ ኣብ ምድረ በዳ ክንጉዓዝ ከሎና ብሑጻ ከይንሸከልን ከይንደክምን እናበለት መለሰትሉ። ቀጺሉ ስለምንታይ እዩኽ ዓይንና ዓብይን ከቢድን ቅርንብ ዘልኦ እናበለ ሓተታ ነዲኡ። ኣብ ምድረበዳ ክንጉዓዝ ከሎና ንዓይንና ካብ ብንፋስ ዝመጽእ ሓመድ ክከላኸለልና እናበለት ኣደ መለሰት። ቀጺሉ እቲ ማፍሩድ ኣደ ስለምንታይ ኢና እዚ ዓቢ ምንጉዳ ኣብ ሕቕና ተሰኪምና እንጉዓዝ እናበለ ሳልሳይ ጊዜ ሓተታ። ኣደ ሕቶ በዚሕዋ ሕርቕ ብዝበለ ድምጺ ኣብ

አጻምን ነውህ ምድረበዳ ክንስንጥቅ ከሎና ስብሐ ይጻፍረልና በዚ ኸኦ ማይ ከይሰተና ንነውህ ጉዕዞ ክንጉግዝ ንኸኦል እናበለት መለሰትሉ። ጽቡቅ ኩሉ ተረዲኡኒ አደ እንተ ኾነ ጸፍሕን ዓብይን ከብዲ እግሪ አብ ሑጻ ከይንደክምን ከይንሸከልን ዝሕግዝ ከሎና፤ ነውህ ቅርንብ ንዓይኒ ካብ ሑጻ ዝከላኸለልና ከሎና፤ ዓቢ ምንጉዳ መአከቢ ማይ ከይንጸምእን ከይንጠምን ከሎና አደ እንታይ እዩ ኣብዚ ማኅደር እንስሳ (ZOO) ኣብ ከተማ ክንከውን ዝግድደና ኣብቲ ቀንዲ ተፈጥሮና ዘይንኸይድ እናበለ ነዲኡ ሓተታ ይብሃል። እዚ ዋዛ ምስ ቍምነገር ዝሓዘ ጽውጽዎይ እዩ እንተ ኾነ ትምህርትን ምልክትን ዝሓዘ እዩ። ሰብ ኣብዘይ ናቱ ክነብር ምስ ፈተነ እሞ ክርኢ ምስ ከአለ ከቕርቦ ዘልኦ ሕቶ እዩ። ኣብዚ እንታይ እገብር ኣሎኹ ኣምላኽ ኣብ ከምዚ ዝበለ ሕይወት ክነብር ኣይፈጠረንን ኢሉ ርእሱን ዝነብሮ ዘልኦ ሕይወት ርእዩ ክርኢ ኣለዎ።

ናይ ዘመና ሕይወት ዳርጋ ከም ሓደ ኣብ ማኅደር እንስሳ ዘሎና እዩ። ከም ኣግማል ኣብ ገለ እዋን መን ምዃና ክንፈልጥን ክነለልን ኣብ በረኻ ምኻድ የድልየና። ዘመነ ጾም ከምዚ ዝዓይነቱ ሕይወት ክንምከር ይሕግዘና። ነዘን ኣርብዓ መዓልታት ኣብ በረኻ ልብና ኣቲና ምስ ኣምላኽ ክንራኸብ እሞ ሓዲስ ሕይወትን ኣብቲ ቀንዲ ኣምላኽ ዝደልዮ ሕይወት ክንምለስ ብዝብል መንፈስ ንጀምሮ።

ሎሚ ዝተነበልና ወንጌል ማርቆስ ኩሉ ብኣምላኽ ዝተሓርየ ህዝቢ ቅድሚ ነቲ ዝውሃቦ ተልእኮ ምጅማሩ ክኸዶ ዝግብኦ ናይ ምንጻሕ እዋን ከምዘሎ ይነግረና። ምሩጽ ህዝቢ እስራኤል ኣብ በረኻ ሲናይ ቅድሚ ኣብ ምድሪ ተስፋ ምእታዎም ነርብዓ ዓመት ኣብኡ ፈተነታትን መከራን ኣሕሊፎም። ሙሴ ኣብ ደብረ ሲና ኣርባዕ መዓልትን ለይትን ቅድሚ ዓሰርተ ትእዛዛት ምቕባሉ ገሩ። ኩሎም ዓበይቲ ነብያት ቅድሚ ቃል ኣምላኽ ምስባኹም ናይ ምንጻሕ ስርዓት ከም ዝፈጸሙ ንርኢ። ኢየሱስ ስብከቱ ቅድሚ ምጅማሩ ብሰይጣን ምእንቲ ክፍተን ኣርብዓ መዓልትን ለይትን ኣብ በረኻ ኣሕሊፉ። ማቴዎስን ሉቃስን ነዚ ፈተና ኢየሱስ ኣብ ሰለስተ ደረጃ ገሮም ኣብ ሰለስቲኡ ብዓወት ኢየሱስ ከም ዝተዛዘመ ገሮም ይገልጽዎ። ኣብ በረኻ ኢየሱስ ትርጉም ዘለዎ ርክብ ምስ መንፈስ ቅዱስን ሰይጣንን፤ እንስሳ በረኻን መላእኽትን ገሩ። ኣብ ምድረ በዳ ድምጺ ክስምዖን ክኸተሎ ዘለዎ ድምጺ ኣምላኽ ሰሚዑ። ከምኡ ናይ ሰይጣን ድምጺ ከም ፈተናን ሰሚዑ። ኣብ ሕይወትና እንተ ርክና ንጋሆ ተንሲና ምሽተ ክሳብ እንድቅስ ክንደይ ዓይነት ድምጺ ንሰምዕ? ማእለያ ዘይብሉ ኣብ ጋዘጣታት፤ ኣብ ረድዮን ተለቓኹን፤ ደምጺ ናይ እቶም ምሳና ዝነብሩን ዝሰርሑን፤ ክንርስዖ ዘይብልና ድምጺ ዘይብሉ ኣብ ውሽጥና እንሰምዖ ድምጽውን ንሰምዕ። ኣብ ምድረ በዳ ሕይወትና ዝሰማዕናዮ ድምጽታት ኣብኡ ንሓድጎ እሞ ድምጺ ኣምላኽን ሰይጣንን ፈላሊና ክንሰምዕ ኸው ነቲ ዓወትን ሰላምን ዝህብ ድምጺ ክንሰምዕ ይግብኣና።

ምድረበዳ ንርእስና ክንፈልጥ ጽቡቅ ዕድል ዝፈጥረልና ሕሩይ ቦታ እዩ። ኣብኡ ብርታዕናን ኃይልናን ድኻምናን፤ መለኮታዊ መጻዕታናን ክነለሊ ንኸኦለሉ በዳሂ ቦታ እዩ። ኢየሱስ ኣብ ምድረ በዳ ምስ እንስሳ በረኻን ሰይጣንን ተራኺቡ።

ማርቆስ ወንጌላዊ እዚ እንነብረሉ ዓለም ናይ ፈተና ቦታ ግን ብዓወት ክንወጽኦ ዘሎና ከም ዝኾነ ብኣምሳል ገሩ የቕርብልና። ኩሉ ዝንገር ናይ ኣጋጣሚ ነገር ኣይኮነን ብምንፈስ ቅዱስ ዝተመርሐ እዩ። ኣብ ምድረ በዳ ዘፍርሕን ዘሐጉስን ነገራት ብሓባር ይርከቡ። ዘፍርሑ እንስሳታት በረኻን ዝድነቑ ናይ ተፈጥሮ መልክዕን ይርከቡ። መላእኽትን ሰይጣውንን ይርከቡ። እዚ ናይ ምድረ በዳ ተመክሮ ንኢየሱስ ንሰማይዊ ተልእኮ ክጅምር ኣፍደገ ኸፊትሉ። ኢየሱስ ተልእኮኡ ኣብ ገሊላ እዩ ጀሚረዎ፤ ንማርቆስ ወንጌላዊ እዚ እቲ ዝተፈትወ ከባቢ እዩ። ኣብ ገሊላ ኢየሱስ ብዙሕ ዓወት ዝመልኦ ተልእኮ ፈጸሙ ገለ ኻብቲ ዝገበሮን ክንጠቕስ እንተ ኾና፤ ዝልኦኽዎ 12 ሓዋርያት መሪጹ፤ ድሕሪ ትንሣኤኡ ንሓዋርያቱ ኣብዚ ቦታ ረኺብዎም፤ ዮውሓንስ መጥምቅ

ናይ ምስንዳው ግዚኡ ከምኡ ኣብዚ ኣከባቢ ተቐቲሎ ስለዚ እዚ ቦታ ንማርቆስ ንኹሉ ናይ ኢየሱስ ተልእኮ ማእከል ገሩ ስለ ዘቐርቦ ፍሉይ ኣትክሮ ክንህቦ ይሕግዘና።

ኣብ ምድረ በዳ ሰባት ኣብ ርእሶም ኣትዮም ሓዲስ ሕይወት ክመርሑ ከም ዝክእሉ ንርኢ። ብርግጽ ኣብ በረኻ ኣብ ጽምዋ ኮንካ ብዙሕ ክትገብር ይክኣል። ንእትኸዶ መገዲ ኣነጺርካ ክትርኢ ይሕግዘካ ከምኡ ኣብ በይንኻ ኮንካ ብፈተና ክትሓልፍ ከሎኻ እቲ ውጽኢት ዘዕግብ እዩ። ሎሚ ኣብ በርኻ ልብና ኣቲና መገዲ ኣምላኽ ክንሕዝ ንዕደም ኣሎና። ጉዕዞና ምስ ኢየሱስ ንጀምሮ። ንሱ ናይ በረኻ ጉዕዞኡ ፈጺሙ ንእና ኸሕግዝ ኢሉ ምሳና ይጉዳዝ ኣሎ። ካባና ዝደልዮ ነቲ ንሱ ዝብሎን ዝደልዮን ጽን ኢልና ክንክእል እሞ ጉዕዞ ንስሓን ዕርቅን ቅድስናን ክንጀምር። ጊዜ ጸም ኻብቲ ሓደ ፍሉይ ዝገብሮ ንድምጺ ኣምላኽ ጽን ኢልካ ምኽኣል እዩ። መንፈስ ኣምላኽ ኣብ በረኻ ጸሎትን ተጋድሎን ክወስደና ኣብቲ ኣብዚ ዓለም ዘድልየና ነገራት ክወስደና ይደሊ ኣሎ። ሎሚ ንሰይጣን ክንስዕር፣ ንመገዱን መንፈሱን ክንሓድግ እሞ መንፈስ ኣምላኽ ክንለብስ እዩ ዝድለ ዘሎ።

ኣብ ሕይወት ነፍሲ ወከፍና ከም ኣርዊት በረኻ ኣብ ውሽጥና ኣሎና። ኣብ ገለ ጊዜ ብግዳማዊ ኣፍልጦ ርእስና ነቶም ኣብ ውሽጥና ዘለዉ ኣራዊት በረኻ ኣይነለልዮምን እሞ ሽዑ ናይ ሓሶት፣ ናይ ትዕቢት ናይ ጃህራ ድምጺ ንሰምዕ፣ ነቲ ምሳና ኣባና ዘሎ መልክኽ ኣይነለለይን ሽዑ ኣብ ጽልኢ ርእስናን ኣብ ግዝኣት ሰይጣን ንወድቕ። ኣብ ጽምዋ ምድረ በዳ ርእስና ምስ እንኣቱ ግን ንርእስና ክንርኢ ክነለሊ ንኸእል እሞ ንመጀመርያ ጊዜ ሰላም ቅሳነት ክነስተማቕር ንጀምር። ጊዜ ጸም እምብኣር ናይ ምድረበዳ ተመክሮ እንለማመደሉ ቅዱስ እሞን እዩ። ምናልባት ሎሚ ንምድረበዳ ክነቋርጽ ኣግማል ክንገዝእ ዓቕሚ የብልናን እንተ ኾነ ኣብዚ ብዝተፈላለየ ጭንቀት መሊእዎ ዘሎ ሕይወትና ናይ በይንና ምድረበድ ክንፈጥር ንኸእል ኢና። መዓልቲ መዓልቲ ንኣምላኽ ዝኸውን ቦታን ጊዜን ክንፈሊ ንኸእል፣ ንኣምላኽ እንሰምዓሉ ጊዜ ክንፈሊ፣ ኣብ ቅድሚ ኣምላኽ ከመይ ዝበልኩ ሰብ ምዃነይ ከለሊ ጊዜ ክፈሊ፣ ከምቲ ኢየሱስ ዝበሎ ንኣምላኽ ኣብ ኩሉ ሕራይ እሺ ክብሎ ንሰይጣን ከኣ እምቢ ክብሎ ጊዜ ክፈሊ የድልየኒ።

ኣብ መንፈሳዊ ጉዕዞ ባህጊ ጥራይ እኹል ኣይኮነን፣ ተሪር ውሳኔ ክንወስድ እሞ ኣብ ሕይወትና ምስቲ ካብ ኣምላኽ ዝፈልየና ነገራት ውግእ ክንእውጅ ክንረባረብ ሽዑ ናይ ዓወት መዝሙር እናዘመርና ክንወጽእ እዩ እቲ ዝድለ ዘሎ። ካብ ጥልላት ካብ ገለ ነገራት ተኸልኪልና ግን ንኣምላኽ ኣብ ልብና ቦታ እንተ ዘይሂብናዮ ጸምና ፈሪሳውነት ዝለበሰ ስለ ዝኸውን ፍሪኡ ውሑድ እዩ። ንሓቀኛ ጸም ክንኣቱ እዩ እቲ ድላይ ኣምላኽና።

መንፈስ ኣምላኽ ካብቲ ዘሎናዮ ዓዘቕቲ ኣውጺኡ ኣብ መኣዲ ነጻነትን ሓጎስን ዝመልኦ ሕይወት ክንኣቱ ዕድል ይህበና ኣሎ። ጸም እምብኣር ንመንፈስ ኣምላኽ ጽን ክንብል እሞ ክንምለስ ዕድል ዝኸፍተልና ቅዱስ እሞን እዩ። ሓወይ ሓፍተይ ንመንፈስ ኣምላኽ መልሲ ክትህብ ስንድው ዘሎኻ ዘሎኺ እናበልና መልሲ ነቲ ዓዳሚ ኣምላኽ ክንህብ ስንድዎት ንኹን።

እሞናት ጸም እሞናት ንስሓ እዮም። ንኃጢአትና ክንእመን እሞ ብእኮየ ወበዓቢ እኮየ እናበልና ልብና እናወቓዕና ንስሓ ክንኣቱ። ኣብ መኣዲ ንስሓ ክኣቱ ፍቓደኛ ዝኾነ ሰብ ዕዉት እዩ። ሎሚ ንሰብ ጸጊምዎ ዘሎ ንኸፍኣቱ ክርኢ ዘይምኽኣሉ እዩ። ኣብ ናይ ሓሶት ዓለም እናነበረ ንሕይወቱ ዘይመልክዑ ኣልቢሱ ምሩኽ ሰይጣን ኮይኑ ድነ ጸልማት ከዲንዎ እንከሎ ኣብ ብርሃን ኣሎኹ እናበለ ዝነበር ኮይኑ ኣሎ። ነዚ ሓሳዊ ሕይወት ክንስዕር ሎሚ ንስሓ ኣቲና ብኸፍኣትና ተኣሚና ምስ መድሕና ዕርቂ ክንፍጽም ንሕተት ኣሎን።

ጾምና ከምቲ ኣምላኽ ዝደልዮ ክኸውን እምብኣር ነቲ ልሙድ ስርዓት ክንፍጽም ኣሎና። ጾም ጸሎት፣ ምጽዋት ክነዘውትር ፍቓደኛታት ንኹን። “ክትጸሙ ከሎኹም ንስለ ስርዓት ኣይትግበርዎ” ይብለና መድኅና። ኣብ ውሽጥና ኣቲና ዘተ ምስ ሰማያዊ ኣቦና ንእቶ። ኣፍደገታት ሕልናና ንሰይጣንን ተልእኮኡን ዓጺና ምስ ኣምላኽ ጥራሕ ንራኹብ። እምብኣር ሎሚ ሰባኤ ንጅምር ኣሎና ኣብ መወዳእታ ነቲ ዝድለ ፍረ ክንጭብጥ ብሓቀኛ መንፈስ ንጀምር።

ኢየሱስ ካብ በረኻ ክምለስ እንከሎ “መንግስቲ ኣምላኽ ቀሪባ እያ እሞ ተነስሑን ብወንጌል እመኑን” ከም ዝበለ ነንፍስ ወከፍና ነዘን ቃላት ይደግመልና ኣሎ። ንሓቀኛ መገዲ ክንሕዝ እሞ ሕይወትና ክንሕድስ ንዕደም ኣሎና። ምስ ኩሉ ግዕዙይ ሕይወተይ ኣብ ቅድመኻ ቀሪብ ኣሎኹ ተቐብለኒ እናበልና ነዚ ቅዱስ ጉዕዞ ጾም ኣርብዓ ንጀምር። መሓርን ፈቓርን ኣምላኽ ብርሃን ጸግኡ ሂቡ ኣብኡ እንምለሰሉ ጸጋ ይዓድለና።

ኣባ ንጉሠ ፍሥሓ